

Il-Beata Maria Crocifissa Curcio



Il-Beata Maria Crocifissa Curcio, hija l-fundatriċi tas-Sorijiet Missjunarji Karmelitani ta' Santa Tereza tal-Bambin Ġesù. Hija twieldet f'Ispica, fi Sqallija, fid-Djoċesi ta' Noto, fit-30 ta' Jannar 1877. Il-ġenituri tagħha kienu Salvatore Curcio u Concetta Franzò. Hija kienet is-seba' minn għaxart aħwa. Missierha ħalliha tibqa' tistudja biss sa livell elementari skont id-drawwa ta' dak iż-żmien. Madankollu, ħerqana li titgħallem, hija baqgħet tistudja billi kienet taqra ħafna kotba mill-librerija tal-familja. Hemmhekk hija sabet kopja tal-Ħajja ta' Santa Tereza tal-Bambin Ġesù. L-impatt ta' din il-qaddisa ppermettelha li tifhem u tħobb il-Karmelu.

Fl-1890, fl-età ta' tlettax-il sena, irnexxielha, imma mhux mingħajr diffikultà, li tinkiteb fit-Terz Ordni Karmelitan, li kien għadu kif twaqqaf mill-ġdid f'Ispica. Minħabba l-attendenza regolari tagħha fis-Santwarju tal-Madonna tal-Karmnu u d-devozzjoni kbira tagħha lejn il-Madonna tal-Karmnu, "li kienet serqitlha qalba sa minn tfulijtha" billi tatha l-missjoni biex "il-Karmelu jerga' jiffjorixxi". L-Ispiritwalità Karmelitana għallmitha tifhem il-pjanijiet divini merfugħha għaliha.

Ix-xewqa tagħha kien li xxerred fost kulħadd l-ideal tal-Missjoni Karmelitana, billi tgħaqqad id-dimensjoni kontemplattiva ma dik apostolika. Hija bdiet esperjenza ta' ħajja kontemplattiva ma ftit membri tat-Terz Ordni Karmelitan f'appartament żgħir li kien propjetà tal-familja imma ħutha ħallewh biex tużah hi. Hija wara marret f'Modica (Rg) fejn hi kienet inkarigata bit-tmexxija ta' dar li kienet tgħin tfajliet żgħar li kienu orfni jew b'xi mod kellhom bżonn l-għajnuna. Hija ħadmet ħafna biex dawn it-tfajliet joħorġu minn dik id-dar bħala tfajliet iffurmati tajjeb fil-karatru u biex ikunu żgħażaġħ utli għas-soċjetà. Din id-dar kien jisimha "Carmela Polara".

Wara ħafna snin ta' tentattivi u tbatija għal xejn fl-attentat tagħha biex dan il-grupp tagħha jkun ufficjalment rikonoxxut mill-awtoritajiet ekkleżjastiċi, hija irnexxilha gġib is-sapport verbali ta' Patri Karmelitan Lorenzo Van Den Eerenbeemt.

Fis-17 ta' Mejju 1925, hija marret Ruma għall-kanonizzazzjoni ta' Santa Tereza tal-Bambin Ġesù. L-għada hija flimkien ma missierha marret iżżur belt żgħira fuq barra

ta' Ruma, Santa Marinella. Hija baqgħet impressjonata bis-sbuħija tal-kampanja ta' dawk l-inħawi imma kienet impressjonata wkoll bil-faqar li numru ta' nies f'dawk l-inħawi kienu jgħixu fih. Hawnhekk hija indunat li dan kien il-post fejn hija kellha twettaq il-missjoni tagħha. Hija kellha l-permess bil-fomm mingħand l-Isqof tad-djoċesi ta' Porto Santa Rufina, l-Kardinal Antonio Vico. Fit-3 ta' Lulju 1925 hija waqqfet b'mod permanenti l-kunvent tagħha f'Santa Marinella. Fis-16 ta' Lulju tas-sena ta' wara, hija irċeviet id-digriet li l-komunità tagħha kienet affiljata mat-Terz Ordni Karmelitan. Dan kien is-sigil li l-ħidma tagħha kienet marbuta mal-Ordni Karmelitan u għalhekk mall-Madonna taħt it-titlu tal-Karmnu. Fl-1930, wara ħafna tbatija u problemi, din il-komunità ġdida u zgħira, kisbet ir-rikonoxximent tal-Knisja u l-Kardinal Tommaso Pio Boggiani, Ordinarju tad-Djoċesi ta' Porto Santa Rufina, għolla l-Kongregazzjoni tas-Sorijiet Missjunarji Karmelitani ta' Santa Tereza tal-Bambin Ġesù bħala ordni bi drittijiet djoċesani.

"Li jgħib l-erwieħ għand Alla" kien il-ħsieb prinċipali li wassal biex bdew jinfetħu ħafna istituzzjonijiet edukattivi u ta' karità fl-Italja u barra. Għal din ir-raġuni hija hegġget lil uliedha biex ixerdu fil-familji tagħlim nisrani. Hija wetqet il-ħsieb nisrani li kien dejjem ibberren f'moħħa, meta 1947, ftit wara it-tieni gwerra dinija hija bgħatet l-ewwel sorijiet tagħha fil-Brazil bil-messaġġ tagħha jkun biex "qatt ma jinsew lill-fqar".

Maria Crocifissa Curcio kienet soru marrada ħafna u kienet tbatu minn problem ta' saħħa. Hija dejjem aċċettat dan il-mard mingħajr tgergir bħala r-rieda ta' Alla għaliha. Fl-aħħar snin ta' ħajjitha l-mard kabbarha ħafna u kienet toffri dan il-mard bħala sagrificċju lil Alla għall-bżonn tas-sorijiet sħaba. It-talb tagħha kien djalogu kontinwu ma' Sidna Ġesù Kristu, l-Missier Etern u l-qaddisin tas-sema. Dan kien talb mimli fiduċja ispirat mill-fiduċja li għandu jkun hemm bejn il-missier u l-ulied u l-imħabba sħiħa ta' bejn il-mizzewġin, biex ikun hemm sentimenti ta' gratitudni, tifħir u adorazzjoni. Hija xtaqet li dan il-messaġġ tgħaddih lil ħutha s-sorijiet u biex dawn jgħadduh lil dawk kollha li kienu jiltaqgħu magħhom. Hija xtaqet li bl-eżempju tagħha tqawwi lil sħaba biex ikunu "sorijiet qaddisa, sorijiet devoti tal-Ewkaristija, u sorijiet li jkunu jafu kif jitolbu".

Matul il-ħajja tagħha hija kabbret fiha x-xewqa li tingħaqad ma Ġesù fl-Ewkaristija billi tat lilha nfisha kollha kemm hi għall-Kristu, biex tpatti "għan-numru kbir ta' erwieħ li ma jafux u ma jħobbux lil Alla" u billi offriet li tkun vittma flimkien "mal-Gran Martri tal-Imħabba". Dawn ix-xewqat għamluha kapaċi li tbatu ma' dawk li kienu qegħdin ibagħtu, li tkun taf il-bżonnijiet ta' dawk fil-bżonn, li tipprovdi vuċi għal dawk li ma kellhomx, u li tara lil Ġesù msallab f'dawk li kienu fil-bżonn jew qegħdin ibagħtu. Għalhekk hija kienet tħegġeg lis-sorijiet tagħha biex "iħobbu bi

qđusija lit-teżori li Alla kien jafda f'idejhom; l-erwieħ taż-żgħażagħ li kienu t-tama tal-futur". Hija kienet tħeggeġ lil sħaba biex ikunu ta' servizz għall-oħrajn l-aktar għal dawk li kienu umiljati u abbandunati, "biex joħorgu dak li hu deheb mit-tajn" biex b'hekk kull bniedem ikollu s-sura u dinjità li tixraqlu għax huwa l-lben ta' Alla. Mill-Madonna hija tgħallmet li tkun omm għal dawk fil-bżonn. Flimkien ma' Santa Tereza tal-Bambin Ġesù hija sabet il-qđusija tagħha billi twettaq dak li kien dmir tagħha, bl-umiltà, bis-semplicità, bil-ferħ u bl-imħabba. Hija għarfet tgħaqqad f'ħajjitha "l-esperjenza ta' Martha oħt Lazzru" u "mistiċizmu profund ta' oħta Marija".

Suor Crocifissa mietet fl-4 ta' Lulju 1957, f'Santa Marinella. Fit-12 ta' Frar 1989 l-Isqof Portuense tad-Djoċesi, Mons. Diego Bona beda l-proċess għall-beatifikazzjoni tagħha, li ntemmet fil-Kongregazzjoni għall-Kawzi tal-Qaddisin fid-19 ta' Ottubru, 2004.

Maria Crocifissa Curcio kienet beatifikata mill-Papa Benedittu XVI f'San Pietru, fil-Belt tal-Vatikan fit-13 Novembru, 2005. Il-ġisem tagħha jinsab fil-kappella tad-dar Ġenerali tal-Kongregazzjoni, f'via del Carmelo, 3 f'Santa Marinella, f'Ruma. L-Ordni Karmelitan jagħmel it-tifkira tagħha fl-4 ta' Lulju.

www.fleurdelysparish.com

Find us on 

fleurdelysmalta.parish